



Xalq qəzeti

Xalqın qəzeti!

Gündəlik ictimai-siyasi qəzet

1919-cu ildən çıxır

Təsisçi: Azərbaycan Respublikası Prezidentinin İşlər İdarəsi və qəzetin redaksiya heyəti

Yeni yaşayış və istirahət kompleksləri paytaxta rahatlıq, gözəllik gətirir

Prezident İlham Əliyev və birinci xanım Mehriban Əliyeva “Sea Breeze” mərkəzində

Aprelin 18-də Azərbaycan Respublikasının Prezidenti İlham Əliyev, birinci xanım Mehriban Əliyeva və ailə üzvləri Bakıda “Sea Breeze” istirahət mərkəzinin ərazisində həyata keçirilən və qarşıdakı dövrdə planlaşdırılan layihələrlə tanış olublar.

“Ağalarov Development” şirkətinin təsisçisi Emin Ağalarov əvvəlcə dövlətimizin başçısına və birinci xanımına “Sea Breeze”də istismara verilmiş “Park Residences 2” layihəsi barədə məlumat verdi.

Bildirildi ki, bu layihə çərçivəsində 1260 mənzildən ibarət yeddımərtəbəli 10 bina tikilib. Sakinlərin rahatlığını təmin etmək üçün burada müasir infrastruktur - hovuzlar, istirahət zonaları nəzərdə tutulub, həmçinin ərazidə geniş yaşıllaşdırılma işləri həyata keçirilib. Ölkəmizdə keçirilən COP29 çərçivəsində? “Sea Breeze”, ümumilikdə, 4 minə yaxın qonaq qəbul edib ki, onlardan da çoxu məhz “Park Residences 2” layihəsinin binalarında yerləşib.

Sonra Prezident İlham Əliyevə “Sea Breeze”in ümumi baş planı və həyata keçirilmiş layihələr barədə məlumat verildi. Qeyd olundu ki, kompleksin ərazisində indiyədək 500-dən



artıq daşınmaz əmlak obyektini tikilib. İstirahət mərkəzində sakinlər və qonaqlar üçün yüksək səviyyədə rahat şərait yaratmaq, həmçinin onların

asudə vaxtlarını səmərəli təşkil etmək məqsədilə açıq və qapalı hovuzlar, fitness mərkəzləri, restoranlar, kafelər, uşaq və idman meydançıqları, qaçış və

velosiped yolları, fəvvarələr yaradılıb. Burada məktəb, uşaq bağçası və xəstəxana da var.

(ardı 2-ci səhifədə)

(ardı 7-ci səhifədə)

“Erməni soyqırımı”: uydurmalar və gerçəklər



Səhifə → 8

Xocalıda dinc insanları öldürən erməni cinayətini boynuna alıb



Səhifə → 5

Köhnə avtomobilini gətir, yenisini apar!



Səhifə → 7

“Dünyanın kəsişməsi” – İrəvanın qondarma layihəsi

Ermənistan rəhbərliyi avantürizmindən əl çəkmir



Bir neçə gün əvvəl jurnalistlər Ermənistanın baş naziri Nikol Paşinyana “Dünyanın kəsişməsi” ideyası ilə bağlı sualı təsadüfən ünvanlamamışdılar. Məsələn, ondadır ki, 2025-ci il başlayan rəsmi İrəvanın təmsilçiləri bu ideyadan bir o qədər söz açmırdılar. Daha doğrusu, erməni iqtidar nümayəndələri, əslində, “Dünyanın kəsişməsi”ndən qaynaqlanan planlarını dilə gətirir, ancaq bunu ad çəkmədən edirdilər. Ola bilər, Azərbaycanı qıcıqlandırmamağı düşünür, habelə beynəlxalq aləmə ölkəmizi qıcıqlandırmaqdan uzaq durduqlarını göstərmək istəyirdilər.

Məlumdur ki, “Dünyanın kəsişməsi” Azərbaycanın 44 günlük müharibədən sonra irəliləyən Zəngəzur dəhlizi təşəbbüsünə alternativ mahiyyət daşıyır. Məqsəd Ermənistanın Şimaldan Cənuba Şərqdən Qərbə doğru global tranzitin açar fiquruna çevirməkdir. Qısaca, əsas yollar Ermənistanda birləşəcək və ölkə bundan gəlir götürəcək. Gəlir isə erməni avantürizminin saxlanılmasını təmin edəcək. Qərbin bəzi dairələrinin baxışlarında isə “Dünyanın kəsişməsi”, necə deyərlər, Ermənistanı pul xəreləmədən əldə saxlamaq vasitəsidir. Görünür, xaricdə quyuya daimi su tökməklə onu sulu saxlamağın mümkünsüzlüyünü düşünənlər var.

(ardı 4-cü səhifədə)

Mirzoyanın yanlış təfsirçiliyi

Səhifə → 5

“Öncə Amerika”: Supergüc təcridetmə siyasətinə qayıdırmı?



Səhifə → 11

Müsyö Be xüsusi mükafata “layiqdir”

Səhifə → 3



Prezident İlham Əliyev və birinci xanım Mehriban Əliyeva “Sea Breeze” mərkəzində

(əvvəli 1-ci səhifədə)

Abdılıq işlərinə xüsusi diqqət yetirilib, 10 milyona yaxın bitki və ağac əkilib, yaşıllıq zonalarının ümumi sahəsi 300 hektara çatdırılıb.

Daimi yaşayış və yüksək səviyyəli istirahət infrastrukturunu özündə birləşdirən “Sea Breeze” gələcəyin şəhəri kimi inamla inkişaf edir. Sahə üzrə ekspertlərin fikrincə, bu, çoxlu sayda müxtəlif formatlı daşınmaz əmlak obyektlərini bir ərazidə birləşdirən global miqyaslı nadir layihədir.

Xəzər dənizinin sahilində, Bakının mərkəzindən cəmi 30 dəqiqəlik məsafədə yerləşən “Sea Breeze” 500 hektar ərazini əhatə edir. Burada 1,5 milyon kvadratmetrdən çox yaşayış və kommersiya daşınmaz əmlak layihəsi həyata keçirilib və istifadəyə verilib. Rekreatsiya zonaları, parklar və çimərliklər üçün 150 hektardan çox ərazi ayrılıb.



Əsas layihələri sahil zolağında yerləşən “Sea Breeze” gələcəkdə ölkəmizin turizm imkanlarını artıracaq və Azərbaycanı turizm baxımından daha cəlbedici edəcək.

Nəhəng 11 mərtəbəli layner formasında inşa edilən mənzillərdən və hotel nömrələrindən ibarət flaqman daşınmaz əmlak layihəsi olan “Caspian Dream Liner” süni adada tikiləcək. Burada apart-hotel, ticarət mərkəzi və hovuzlar yaradılacaq. Bu unikal memarlıq quruluşu sayəsində “Sea Breeze” global turizm xəritəsində daha da cəlbedici məntəqəyə çevriləcək.

İrəmiqyaslı layihə fondunun hazırlan-

masında bir neçə yerli və xarici memarlıq bürosu işləyir, layihələndirmə işlərinə dünyəvi təcrübəli memarlar cəlb olunur.

2028-ci ilədək burada daha 700 binanın tikilməsi, həmçinin ümumilikdə 50 hektar sahəni əhatə edən aypara şəklində nadir süni yarımadaın yaradılması nəzərdə tutulub. Bu layihədə dünyanın aparıcı mehmanxana şəbəkələrinin hotelləri, ticarət mərkəzləri, yaxtalar üçün dayanacaqlar, 40 mindən çox tamaşaçı tutumu olan konsert meydançası yer alacaq.

“Sea Breeze”də həyata keçirilən işlər həm də mühüm sosial rol oynayır, yeni iş

yerlərinin açılmasına töhfə verir. Hazırda kompleksdə 6560 nəfər işlə təmin edilib və gələcəkdə bu rəqəmin xeyli artırılması nəzərdə tutulur. Burada yatırılan investisiyaların ümumi həcmi artıq 3 milyard dollar təşkil edir, yaxın beş ildə isə daha 5 milyard dollardan çox sərmayələrin cəlb edilməsi planlaşdırılır. 2024-cü ilin yekunlarına görə, “Sea Breeze” ölkə iqtisadiyyatına mühüm töhfə verərək Azərbaycan Respublikasının ən iri vergidəyiciləri sırasında yer alıb.

AZƏRTAC

Azərbaycanın pravoslav xristian icmasına

Hörmətli həmvətənlər!

Sizi və Azərbaycanın bütün xristian icmasını müqəddəs Pəşxa bayramı münasibətilə səmimi-qəlbədən təbrik edir, hamınıza xoşbəxtlik və əmin-amanlıq arzularımı yetirirəm.

Zəngin tolerantlıq ənənələrinə malik Azərbaycanda tarixin heç bir dövründə din və məzhəb zəminində ayrı-seçkilik halları olmamış, etnomədəni müxtəliflik günümüzədək qorunub saxlanılmışdır. Cəmiyyətimizdə qarşılıqlı hörmətə və etimada əsaslanan birgə yaşayış mədəniyyətinin, mütləq ictimai-əxlaqi dəyərlərin təbliği və təşviqi dövlət siyasətinin başlıca istiqamətlərindəndir.

Bu gün milli-mənəvi həmrəyliyin və nümunəvi dözümlülük mühitinin hökmü sürdüyü cəmiyyətimizdə xristian icmasının

özünəməxsus yeri vardır. Məmnunluq hissi ilə qeyd etmək istəyirəm ki, xristian etiqadlı vətəndaşlarımız ölkəmizin ictimai-siyasi və mədəni həyatında layiqincə təmsil olunur, doğma evimiz Azərbaycanın inkişafına və tərəqqisinə əhəmiyyətli töhfələr verirlər.

Əziz dostlar!

Pəşxa bayramı yeniliyi, dirçəliyi, mərhəmət və xeyirxahlıq duyğularını təcəssüm etdirir. Bu nurlu gündə bir daha hər birinizə xoş bayram ovqatı, ailələrinizə sevinc və rifah arzulayıram.

Bayramınız mübarək olsun!

İlham ƏLİYEV,

Azərbaycan Respublikasının Prezidenti

Bakı şəhəri, 18 aprel 2025-ci il

Türkiyə Böyük Millət Məclisinin millət vəkili cənab Mövlud Çavuşoğlu

Hörmətli cənab Çavuşoğlu!

Ailənizə üz verməmiş ağır itki – atanız Osman Çavuşoğlunun vəfatı xəbəri məni olduqca kədərləndirdi.

Bu üzüntülü anlarda dərdinizə şərik çıxır, Sizə və ailənizin bütün üzvlərinə dərin hüznə başsağlığı verir, səbir diləyirəm.

Allah rəhmət eləsin!

İlham ƏLİYEV,
Azərbaycan Respublikasının
Prezidenti

Bakı şəhəri, 18 aprel 2025-ci il

Hikmət Hacıyevin diplomatların Qarabağa səfəri barədə paylaşımı

Azərbaycan Respublikası Prezidentinin köməkçisi – Prezident Administrasiyasının Xarici siyasət məsələləri şöbəsinin müdiri Hikmət Hacıyev Azərbaycanda akkreditə olunmuş diplomatik korpusun nümayəndələrinin Xankəndiyə və Şuşaya səfəri ilə bağlı “X” sosial şəbəkə hesabında paylaşım edib.

“Akkreditə olunmuş diplomatik korpusun nümayəndələri ilə Füzuli hava limanına eniş etdik. Şuşaya və Xankəndiyə gedirik. Biz Xankəndidəki Qarabağ Universitetinin tələbələrinə baş çəkəcəyik. Qarabağın və Şərqi Zəngəzurun münəqqişdən sonra yenidən qurulması və transformasiyası həyranedicidir!”, - paylaşımında qeyd edilir.

XQ



Diplomatik korpusun nümayəndələri Xankəndidə və Şuşada

Azərbaycanda akkreditə olunmuş diplomatik korpusun nümayəndələri Xankəndi və Şuşa şəhərlərinə səfər edib.

Prezidentin köməkçisi – Prezident Administrasiyasının Xarici siyasət məsələləri şöbəsinin müdiri Hikmət Hacıyevin müşavirə etdiyi xarici diplomatlar əvvəlcə Qarabağ Universitetinə gəliblər.

Hikmət Hacıyev nümayəndə heyətinə Ermənistan-Azərbaycan münaqişəsinin tarixi kökləri, Ermənistanın işğal etdiyi ərazilərdə törətdiyi müharibə cinayətləri barədə məlumat verib. Bildirib ki, Azərbaycanın apardığı qüdrətli və uğurlu siyasət təkcə münaqişəni sonlandırmadı, eyni zamanda, uzun illər işğal altında qalan torpaqlarımızın geri qaytarılması ilə nəticələndi. Bu illər ərzində müharibə cinayətləri törətmiş şəxslər hazırda şəffaf və açıq məhkəmə prosesinə cəlb olunublar. O qeyd edib ki, Azərbaycan bey-

nəlxalq prinsiplərə əsaslanaraq özünün ərazi bütövlüyünü və suverenliyini bərpa edib, Qarabağ və Şərqi Zəngəzur artıq yeni inkişaf mərhələsinə qədəm qoyub.

Qarabağ Universitetinin rektoru Şahin Bayramov çıxışında rəhbərlik etdiyi təhsil ocağı, tədris prosesində əldə edilən uğurlar və qarşıya qoyulan hədəflərdən danışdı.

Xankəndi şəhərində, Ağdərə və Xocalı rayonlarında Prezidentin xüsusi nümayəndəsi Elçin Yusubov bildirib ki, işğaldan azad olunmuş ərazilərdə geniş tikinti-bərpa işləri həyata keçirilir. Yeni müasir yollar çəkilir. Yaşayış məntəqələri elektrik enerjisi, içməli su və təbii qazla təmin edilir. Xankəndi şəhəri və digər yaşayış məntəqələrində sahibkarlar üçün əlverişli mühit formalaşdırılır. Artıq



Xankəndi şəhəri, Ağdərə və Xocalı rayonları ərazisində 7 yaşayış məntəqəsində minlərlə insanın daimi məskunlaşması təmin edilib.

Ağdam, Füzuli və Xocavənd rayonlarında Azərbaycan Respublikası Prezidentinin xüsusi nümayəndəsi Emin Hüseynov çıxışında işğaldan azad olunan ərazilərdə həyata keçirilən minatəmizləmə əməliyyatları və tikinti-quruculuq işləri barədə məlumat verib.

Diplomatik korpusun nümayəndələri sonra Qarabağ Universiteti ilə tanış olub, tədris binası, kitabxana, auditoriya, laboratoriya və sərgi zalına baxış keçirib, incəsənət fakültəsinin müəllim və tələbələrinin ifasında musiqi dinləyiblər. Xarici diplomatlar Xankəndi şəhərinin mərkəzi hissəsi ilə də tanış olub, Zəfər meydanının qarşısında xatirə şəklində çəkiliblər.

Sonra diplomatik korpusun nümayəndələri Azərbaycan tarixinin və mədəniyyətinin simvolu olan Şuşa şəhərinə səfər ediblər.

Azərbaycan Prezidentinin Şuşa rayonunda xüsusi nümayəndəsi Aydın Kərimov qonaqlara şəhərin tarixi, işğal dövründəki vəziyyəti və hazırda aparılan quruculuq işləri barədə danışdı. Bildirib ki, 30 ilə yaxın işğal dövründə Şuşa şəhərindəki tarixi binalar, məscidlər, abidələr erməni vandalizminə məruz qalıb. Şuşa işğaldan azad edildikdən

sonra burada genişmiqyaslı bərpa-quruculuq işlərinə başlanılıb.

Diplomatik korpusun nümayəndələri şəhərin Qarabağ küçəsində həyata keçirilən tikinti işləri ilə tanış olublar. Məlumat verilib ki, bu küçədə dövlət-özəl tərəfdaşlığı layihələri çərçivəsində ümumilikdə, müxtəlif təyinatlı 10 binanın inşası aparılır. Tikinti işləri şəhərin ümumi görünüşünə uyğun həyata keçirilir.

Nümayəndə heyəti sonra Aşağı Gövhər Ağə məscidinə gəlib. Məlumat verilib ki, Şuşa şəhəri işğal altında olduğu illərdə erməni vandalizminə məruz qalmış Aşağı Gövhər Ağə məscidində aparılan bərpa işləri başa çatıb. XIX əsrdə Kərbəlayi Səfərxan Qarabağının memarlığı ilə ərsəyə gələn Aşağı Gövhər Ağə məscidi İbrahim xanın qızı Gövhər Ağə tərəfindən Şuşada inşa etdirilmiş məscidlərdən birincisi sayılır.

Səfər çərçivəsində xarici diplomatlar Şuşa şəhərində birinci yaşayış kompleksində yaradılan şəraitlə də tanış olublar. Bildirilib ki, təməli 2021-ci ildə qoyulan yaşayış kompleksinin açılışı 2024-cü il mayın 10-da olub. İyirmi üç binadan ibarət yaşayış kompleksində sakinlərin rahat yaşaması üçün hər cür şərait yaradılıb.

XQ

Milli Məclis Sədrinin Sankt-Peterburq səfəri



Aprelin 18-də Rusiya Federasiyasının Sankt-Peterburq şəhərində Müstəqil Dövlətlər Birliyinə üzv olan dövlətlərin Parlamentlərarası Assambleyası çərçivəsində 1941–1945-ci illərdə faşizm üzərində Qələbənin 80 illiyinə həsr olunmuş tədbirlər keçirilib.

Milli Məclisin Sədri Sahibə Qafarovanın başçılıq etdiyi parlament nümayəndə heyəti tədbirlərdə iştirak edib. MDB P-nin 58-ci plenar iclasının iştirakçıları əvvəlcə Piskaryov memorial məzarlığını ziyarət ediblər. Milli Məclisin Sədri Sahibə Qafarova və MDB-yə üzv dövlətlərin parlament sədrləri memorial məzarlıqda “Ana vətən” abidəsi qarşısına gül çələngləri qoyublar. Sonra Tavriya sarayında 1941–1945-ci illərdə faşizm üzərində Qələbənin 80 illiyinə həsr olunmuş konsert təşkil olunub. Plenar iclas iştirakçıları konserti izləyiblər.

*

Həmin gün Milli Məclisin Sədri Sahibə Qafarova Müstəqil Dövlətlər Birli-

ynə üzv dövlətlərin Parlamentlərarası Assambleyasının 1941–1945-ci illərdə faşizm üzərində Qələbənin 80 illiyinə həsr olunmuş iclasında çıxış edib.

Azərbaycan xalqının faşizm üzərində tarixi Qələbədə böyük rolunu xüsusi qeyd edən Milli Məclisin Sədri diqqətə çatdırıb ki, xalqımız cəbhəyə 600 mindən artıq oğul və qızını göndərmişdi. Onlardan 300 mindən çoxu döyüşlərdə həlak oldu. Bu dəhşətli müharibədə göstərdikləri igidliyə görə 130-dan çox azərbaycanlı Sovet İttifaqı Qəhrəmanı adına layiq görüldü. 170 mindən çox əsgər və zabitimiz müxtəlif orden və medallarla təltif olunub. Azərbaycanlı çağırışçılar və könüllülərdən formalaşdırılmış milli atıcı diviziyalar döyüşlərdə gö-

rünməmiş igidlik və qəhrəmanlıq nümayiş etdirərək öz adlarını tarixə qızıl hərflərlə yazıblar.

Milli Məclis Sədrinin sözlərinə görə, faşizmə qarşı mübarizədə xalqımız yalnız döyüş meydanlarında deyil, həm də arxa cəbhədə – ordunun ehtiyacları üçün gecə-gündüz çalışaraq qəhrəmanlıq nümayiş etdirib. Həmin dövrdə Azərbaycanın sənaye müəssisələrində 130 adda silah və sursat istehsal olunurdu.

Bu tarixi qələbədə Azərbaycan neftinin böyük rolundan danışan S.Qafarova bildirib ki, müharibə illərində Sovet İttifaqında hasil edilən neftin dördü üçü, aviasiya benzininin və yüksək keyfiyyətli motor yağlarının isə 85-90 faizi Azərbaycandan payına düşürdü.

Sahibə Qafarova çıxışında bildirib ki, 2020-ci ildə 44 günlük Vətən müharibəsində qazanılmış Qələbə sayəsində Azərbaycan torpaqlarının 30 illik işğaldan azad edilməsi, ölkənin ərazi bütövlüyünün və suverenliyinin bərpası, bu torpaqlarda həyatın bu gün yenidən canlandırılması xalqımızın ədalətin zəfərinə olan sarsılmaz inamını və onu bərpa etmək əzmini təcəssüm etdirir.

*

Milli Məclisin Sədri Sahibə Qafarova Sankt-Peterburq şəhərinə işgüzar səfəri çərçivəsində Müstəqil Dövlətlər Birliyinə üzv olan dövlətlərin Parlamentlərarası Assambleyasının Şura və 58-ci plenar iclaslarında iştirak edib.

İclaslarda ötən dövr ərzində Assambleya çərçivəsində görülmüş işlər, həyata keçirilmiş tədbirlər, həmçinin digər təşkilati məsələlər nəzərdən keçirilib. Sahibə Qafarova Şura iclasında müzakirə olunan mövzular haqqında öz fikirlərini bildirib.

Həmçinin Azərbaycan nümayəndə heyətinin üzvü olan deputatlar Assambleyanın 58-ci plenar və yaz sessiyasının komissiya iclaslarında iştirak və çıxış ediblər.

Prokurorluq xəbərləri



Milli Aviasiya Akademiyasında “Rəqəmsal dövr və hüquq. Yeni çağırışlar” mövzusunda mühazirə təşkil olunub.

Görüşü Milli Aviasiya Akademiyasının birinci prorektoru, professor Ədalət Səmədov açaraq, akademiyanın rektoru, akademik Arif Paşayevin salamlarını çatdırıb və iştirakçılara uğurlar arzulayıb.

Baş prokuror Kamran Əliyev qeyd edib ki, 2021-ci ildən etibarən Baş Prokurorluqla Milli Aviasiya Akademiyası arasında qurulan əməkdaşlıq əlaqələri bu gün uğurla davam edir və yeni məzmunla zənginləşir. Baş prokuror daha sonra “Rəqəmsal dövr və hüquq. Yeni çağırışlar” mövzusunda mühazirə oxuyaraq, rəqəmsallaşmanın hüquq sahəsində yaratdığı imkanlar və qarşıya çıxan çağırışlar barədə geniş məlumat verib.

Mühazirə zamanı rəqəmsallaşma ilə əlaqədar qanunvericiliyə əlavə və dəyişikliklərin edilməsi məqsədilə Baş Pro-

kurorluq tərəfindən hazırlanaraq müzakirə olunması üçün aidiyyəti üzrə göndərilmiş Qanun layihəsi təqdim edilərək, layihədə Cinayət-Prosessual Məcəlləsinə elektron formada sübutların toplanması, kompüter məlumatlarının sübut kimi qəbul edilməsi və mühafizəsi, kompüter sistemə baxış, axtarış və götürülməsi, elektron cinayət-prosessual fəaliyyətin həyata keçirilməsi, eləcə də digər əlavə və dəyişikliklərin təklif olunduğu bildirilib.

Vurğulanıb ki, bu təkliflər müasir texnologiyaların hüquq-mühafizə fəaliyyətinə tətbiqinin genişləndirilməsi və effektivliyinin artırılmasını hədəfləyir.

Mühazirə zamanı, həmçinin 2023-cü ilin aprel ayından tətbiq olunan “Elektron Prokurorluq” informasiya sisteminin mühüm əhəmiyyət kəsb etdiyi qeyd olunub.

*

Aprelin 18-də Baş prokuror Kamran Əliyevin iştirakı ilə Pirallahı Rayon Prokurorluğunun yeni inzibati binasının açılış mərasimi keçirilib.



Əvvəlcə inzibati binada ulu öndər Heydər Əliyevin büstünün önünə gül dəstələri qoyulub. Ümummilli liderin əziz xatirəsi dərin ehtiramla yad olunub.

Sonra iştirakçılar yeni inzibati binada yaradılan müasir iş şəraiti, vətəndaşların qəbulu üçün nəzərdə tutulmuş rahat və funksional infrastrukturla tanış olublar.

Baş prokuror Kamran Əliyev çıxış edərək bildirib ki, Prezident İlham Əliyevin rəhbərliyi ilə həyata keçirilən ardıcıl islahatlar çərçivəsində prokurorluq orqanlarına göstərilən yüksək diqqət və qayğı, hüquq-mühafizə sisteminin inkişaf

fə istiqamətində atılan mühüm addımların bariz nümunəsidir. Qeyd edilib ki, prokurorluq orqanlarının fəaliyyətinin müasir dövrün tələblərinə uyğun qurulması, maddi-texniki bazasının gücləndirilməsi və əməkdaşlar üçün hərtərəfli şəraitin yaradılması dövlətimizin hüquq-mühafizə sistemə verdiyi önəmin təzahürüdür.

Sonda Baş prokuror Kamran Əliyev kollektivi yeni inzibati binanın istifadəyə verilməsi münasibətilə təbrik edib, onlara fəaliyyətlərində uğurlar arzulayıb.

XQ

“Yüksəliş” müsabiqəsinə maraq yüksəlir

“Yüksəliş” müsabiqəsinə qeydiyyatdan keçən şəxslərdən bakalavriat üzrə 15 min 601 nəfəri Azərbaycanda təhsil alanlardır. Onlardan 713 nəfəri xarici ölkələrdə, 239 nəfəri isə hər ikisində təhsil alır. Bununla yanaşı, magistratura üzrə Azərbaycanda 7016 nəfər, xaricdə 1205, hər ikisində isə 391 nəfər təhsil alır.

Bunu “Yüksəliş” müsabiqəsinin işçi qrupunun rəhbəri, gənclər və idman nazirinin müavini Fərhad Hacıyev mətbuat konfransında deyib.

İşçi qrupunun rəhbəri qeyd edib ki, bu il doktoranturada təhsil alan iştirakçıların sayında artım var: “Müraciət edən şəxslərdən 921-i Azərbaycanda, 213-ü xarici ölkələrdə, 9 nəfəri isə hər ikisində doktoranturada oxuyur”.



Ərazi bölgüsünə nəzər yetirdikdə isə namizədlərin əksəriyyəti Bakı, Abşeron-Xızı və Qarabağ iqtisadi rayonlarından müraciət ediblər: “Müsabiqədə iştirak üçün yaş məhdudiyyəti 21-51 yaşarası müəyyən edilib. Qeydiyyatdan keçənlər arasında 21 yaşını tamamlamış 106 nəfər, 51 yaşını tamamlamış 33 nəfər namizəd yer alır. Müsəbiqəyə müraciət edən namizədlərin 56.48 faizi dövlət sektorunda, 41.05 faizi özəl sektorda, 1.49 faizi qeyri-hökumət təşkilatlarında (QHT), 0.98 faizi isə beynəlxalq qurumlarda çalışır”.

F.Hacıyev bildirib ki, qarşıda müsəbiqənin növbəti mərhələsi olan onlayn mərhələnin Ümumi biliklər üzrə ilk sınaq imtahanı gəlir. Bu mərhələdə iştirakçılara Azərbaycan və dünya üzrə tarix, coğrafiya, ədəbiyyat və mədəniyyət, idarəetmənin əsasları, eləcə də müasir trendləri əhatə edən 4 blok üzrə 25 sual təqdim olunacaq”.

Sosial xəbərlər

Qayıdışdan sonra 262 nəfər kiçik biznes qurub

Böyük Qayıdış proqramına uyğun olaraq Dövlət Məşğulluq Agentliyi işğaldan azad olunan ərazilərimizə köçürülən sakinlər üçün fəal məşğulluq tədbirlərini davam etdirir.



Bu barədə Əmək və Əhalinin Sosial Müdafiəsi Nazirliyindən XQ-yə verilən məlumatda bildirilir ki, qurum Füzuli və Cəbrayıl rayonlarında özünüməşğulluq proqramına cəlb olunan bir qrup sakinə seçdikləri biznes fəaliyyəti üzrə avadanlıq verib. Bu dəstəklə proqram iştirakçıları avtomatizmə, un məmulatlarının istehsalı, gözəllik salonu və qəssab xidmətləri yaradıblar. Onlar qurduqları təsərrüfatları genişləndirməyə say göstərirlər.

Doğma yurdlarına köçürülənlərdən belə kiçik təsərrüfat quranların sayı 262-ə çatıb. Onlardan 66 nəfəri Füzuli və Cəbrayıl rayonlarına köçürülmüş sakinlərdir.

Qazilərə 610 ədəd protez verilib

Vətən müharibəsindən sonra Əmək və Əhalinin Sosial Müdafiəsi Nazirliyi müharibə ilə əlaqədar əlil olan 493 hərbcini 610 ədəd yüksək texnologiyalı, son nəsil protezlə təmin edib. 14 hərbcisi isə 15 ədəd idman protezi verilib.

Rahatlığı və etibarlılığı ilə seçilən yüksək texnologiyalı protezlər qazilərin köməkçi vasitələr olmadan sərbəst, sabit,



inamlı hərəkətinə imkan yaradır. Onlar belə protezlərlə sosial həyata daha tez və rahat qoşulur, idmanla da məşğul olurlar, yarışlarda iştirak edirlər.

Türkiyə heyəti DOST Mərkəzində

Ölkəmizdə səfərdə olan Türkiyə Respublikasının ailə və sosial xidmətlər nazirinin müavini Sevim Sayım Madakın rəhbərlik etdiyi nümayəndə heyəti 5 sayılı DOST Mərkəzində olub.



Burada əhaliyə göstərilən xidmətlər, Tibbi-Sosial Ekspert Komissiyasının fəaliyyəti ilə tanış olan qonaqlara DOST konsepsiyasına və sosial sahədə rəqəmsal xidmətlər barədə təqdimatlar edilib.

Qonaqlar Əmək və Əhalinin Sosial Müdafiəsi Nazirliyinin Protez-Ortopedik

İstehsalat Mərkəzi və Bakı Reabilitasiya Mərkəzi ilə də tanış olublar. Onlara son illər ölkəmizdə reabilitasiya sisteminin müasir tələblərə uyğun qurulduğu, əlillərin bərpa xidmətləri və vasitələri, yüksək texnologiyalı, son nəsil protezlərlə təminatı barədə ətraflı məlumatlar verilib.

Türkiyə heyəti 1 sayılı 18 yaşınadək əlilliyi müəyyən edilmiş şəxslər üçün sosial xidmət müəssisəsində də olub.

1 milyarddan çox pensiya ödənişi

İlin birinci rübündə pensiyaçılara ötən ilə nisbətən 10 faiz (156 milyon manat) çox – 1 milyard 768 milyon manat vəsait ödənilib.

2025-ci ilin əvvəlindən bütün növ pensiyalar 8,1 faiz indeksləşdirilərək artırılıb. Fevralın 1-dən minimum pensiya 14,3 faiz artımla 280 manatdan 320 manata çatdırılıb.

1-ci rübüdə 13 min, 2019-cu ilin əvvəlindən isə 150 min pensiya təyinatı e-sistemlə həyata keçirilib.

Əlil uşaqlara sosial xidmətlər göstərilir

Sosial Xidmətlər Agentliyi hazırda 983 uşağa xidmət göstərir. Onlardan 676 nəfəri stasionar, 307 nəfəri işə yarımstasionar formada sosial xidmətlərlə əhatə olunub.

Bu xidmətlər qurumun Əlilliyi olan şəxslərin Peşə-əmək Reabilitasiyası Mərkəzində, 18 yaşınadək əlilliyi müəyyən edilmiş şəxslər üçün sosial xidmət müəssisələri və uşaqlar evlərində, Sosial Xidmət mərkəzlərində və digər müəssisələrdə göstərilir.

Müasir yaşayış və reabilitasiya şəraitinə malik həmin müəssisələrdə uşaqlarla bağlı fərdi inkişaf planı tərtib edilir, onlarla iş aparılır və sosial tədbirlərə cəlb edirlər.

Zərifə BƏŞİRQIZI
XQ

Leysan fəsadları aradan qaldırılır



Fövqəladə Hallar Nazirliyinin qüvvələri tərəfindən intensiv yağışlarla əlaqədar yaranan fəsadların aradan qaldırılması istiqamətində tədbirlər davam etdirilib.



FHN-in mətbuat xidmətindən verilən məlumata görə, görülmüş zəruri və təxirəsalınmaz tədbirlər nəticəsində bir çox ərazilərdə su basmış yerlərdən suyun çəkilərək kənarlaşdırılması işləri yekunlaşıb.

Hazırda bəzi istiqamətlərdə su basmış yerlərdən suyun çəkilərək kənarlaşdırılması işləri və digər zəruri təhlükəsizlik tədbirləri görülür.

XQ

Azərbaycan – Çin əməkdaşlığı Böyük İpək yoluna yeni həyat bəxş edir



(əvvəli 1-ci səhifədə)

Azərbaycan–Çin Hökumətlərarası Ticarət – İqtisadi Əməkdaşlıq Komissiyasının Bakıda keçirilən 10-cu iclasında bu barədə ətraflı bəhs edilib. Baş nazirin müavini Şahin Mustafayev Hökumətlərarası Komissiya çərçivəsində aparılan danışıqların dövlət başçılarının verdiyi tapşırıqların icrasını müzakirə etmək, eləcə də iki ölkə arasında münasibətlərin inkişafına dair yaxın perspektivləri müəyyənləşdirmək üçün mühüm platforma rolunu oynadığını bildirib.

Qeyd edək ki, Azərbaycan və Çin arasında münasibətlər hazırda strateji tərəfdaşlıq səviyyəsindədir. Dövlət başçılarının imzaladığı Birgə Bəyannamə isə bu səviyyənin daha da genişlənməsi üçün möhkəm zəmin formalaşdırır.

Son illərdə ölkələr arasında ticarət-iqtisadi əməkdaşlıq davamlı şəkildə inkişaf edib. Məsələn, cari ilin ilk 3 ayında Azərbaycanla Çinin qarşılıqlı ticarətinin həmi 1,02 milyard dollara (ötən ilin eyni dövrü ilə müqayisədə 37 faiz çox) çatıb. Bu göstəricinin əldə edilməsi isə ticarət-iqtisadi sahədəki əməkdaşlığın yeni inkişaf mərhələsinə daxil olmasını, Çinin Azərbaycanın əsas iqtisadi və ticarət tərəfdaşlarından birinə çevrilməsini şərtləndirib. Eyni zamanda, respublikamızın da Cənubi

Qafqazda Çinin ən böyük ticarət tərəfdaşı olmasını sübuta yetirib.

Xatırladaq ki, iki ölkə arasında ticarət dövriyyəsi ötən il 21 faiz (3,7 milyard dollar) olub. Yuxarıda qeyd etdiyimiz kimi, cari ilin ilk 3 ayında isə müsbət dinamika qorunaraq qarşılıqlı ticarət həmi 37 faizdən (1,02 milyard) çox yüksəlib.

Azərbaycan – Çin Hökumətlərarası Ticarət-İqtisadi Əməkdaşlıq Komissiyasının sonuncu iclasında sənaye, neft-qaz, neft-kimya, “yaşıl” energetika, yüksək texnologiyalar, innovasiyalar və kosmik sahələrdə investisiya əməkdaşlığında müşahidə olunan müsbət dinamika da xatırladılıb. Çindən Azərbaycana yönəldilən investisiyaların həminin 940 milyon dollardan çox yüksəldiyi, eyni zamanda, Dövlət Neft Fondunun da daxil olduğu Azərbaycan sərmayələrinin Çinə yatırılan ümumi həminin, təqribən, 2,1 milyard dollar həmində olduğu diqqətə çatdırılıb.

Yeri gəlmişkən, bir az əvvəl xatırladığımız iclasda işğaldan azad edilən ərazilərdə yaranan yeni reallıqlar fonunda mövcud geniş imkanlar barədə də ətraflı danışılıb. Azərbaycan – Çin Hökumətlərarası Ticarət – İqtisadi Əməkdaşlıq Komissiyasının həmsədri, Baş nazirin müavini Şahin Mustafayev Çin rəsmilərinə işğaldan azad olunmuş ərazilərdəki həyata keçirilən müasir infrastruktur layihələri və gələcək

iqtisadi perspektivlər haqqında ətraflı məlumat verərək, Çin şirkətlərini bu ərazilərə investisiya yatırmağa dəvət edib.

Qeyd edək ki, aprelin 17-də Pekində dövlətlərarası birgə əməkdaşlıq çərçivəsində Çin – Azərbaycan Sənaye və İnvestisiya Əməkdaşlığının Təşviqi Konfransı keçirilib. Azərbaycan Respublikasının İxracın və İnvestisiyaların Təşviqi Agentliyi (AZPROMO) ilə Çinin Milli İnkişaf və İslahat Komissiyasının Beynəlxalq Əməkdaşlıq Mərkəzinin təşkilatçılığı ilə keçirilən konfrans 2 gün davam edib. Əsasən ağır, dağ-mədən, kənd təsərrüfatı sənayelərini və s. sahələrin inkişafına yönəldilmiş konfransda hər iki ölkənin yüksək vəzifəli şəxsləri iştirak ediblər.

Konfransda Çin Xalq Respublikasının “DONGFENG Agricultural Machinery” ilə Azərbaycan Respublikasının “Improtex Qarabağ Sənaye Kompleksi” şirkətləri arasında anlaşma memorandumu imzalanıb. Sənədə əsasən “Dongfeng Agricultural Machinery” şirkəti “Improtex Qarabağ Sənaye Kompleksi” şirkətinin “Araz Vadisi İqtisadi Zonası” Sənaye Parkında yerləşən istehsal müəssisəsində kənd təsərrüfatı texnikalarının birgə istehsalını həyata keçirəcək.

Burada istehsal olunan texnikanın qonşu ölkələrin bazarlarında da satışı nəzərdə tutulur. Layihə çərçivəsində istehsal və

Ekspert rəyi



Eyyub KƏRİMLİ,
iqtisadçı-ekspert

Ötən ilin iqtisadi göstəricilərinə diqqət yetirsək, Azərbaycan – Çin arasında 3,7 milyard dollar (2023-cü ilə müqayisədə 20,7 faiz çox) ticarət dövriyyəsinin mövcudluğunu görə bilərik. Hazırda Çin ölkəmizin əsas idxal tərəfdaşlarından biridir. Respublikamıza idxal olunan malların 17,8 faizi Çinin payına düşür. Dost ölkədən Azərbaycana 3,1 milyard dollarlıq, respublikamızdan isə Çinə 14 milyon dollarlıq mal ixrac edilir. Təəssüf ki, ötən il ölkəmizdən Çinə idxal 2023-cü ilə müqayisədə 80,5 faiz azalıb.

İki ölkə Orta Dəhliz çərçivəsində də ciddi əməkdaşlıq edir. Çin logistika imkanlarının genişləndirilməsində maraqlı olan ölkələrdəndir. ABŞ-ın tətbiq etdiyi

yığılm xəttinin istismara verilməsi, habelə müxtəlif kənd təsərrüfatı texnikaları üçün ehtiyat hissələrin, komponentlərin və lövəzimatların da istehsalı həyata keçiriləcək.

Azərbaycan ilə Çin arasında baramaçılığın inkişafı sahəsində səmərəli əməkdaşlıq əlaqələri də qurulub və bu əməkdaşlığın düşmənlər əsarətindən xilas olunan ərazilərin bərpaşında özünü daha qabarıq nümayiş etdirəcəyi gözlənilir. Belə ki, tərəfdaşlar tərəfindən Xocalı şəhərində əkilması üçün artıq 130 min tut tingi gətirilib. Layihənin uğurlu nəticələr verəcəyi proqnozlaşdırılır.

İki ölkə arasında “yaşıl” enerji sahəsində əməkdaşlıq strateji prioritet təşkil edir. Baş nazirin müavini Şahin Mustafayevin sözlərinə görə, Azərbaycan bu sahədə böyük potensiala, Çin isə geniş texnoloji resurslara və zəngin təcrübəyə malikdir.

Nəqliyyat və tranzit sahəsində də daim müsbət göstəricilər nəzərə cəlb. Keçən il Azərbaycan və Çin arasında tranzit daşımalarının həmi 86 faiz (378 min ton) artıb. Azərbaycanda nəqliyyat infrastrukturunun inkişafı və tranzit potensialının artırılması məqsədilə gerçəkləşdirilən təşəbbüslər (Bakı Beynəlxalq Dəniz Ticarət Limanı, Bakı – Tbilisi – Qars dəmir yolu xətti və digər nəqliyyat dəhlizləri kimi layihələr) də Çindən Avropaya və əks istiqamətə ən

qısa və səmərəli marşrutu təşkil edib.

Çin Xalq Respublikasının kommersiya nazirinin müavini Lin Ci ölkəsinin Azərbaycanla iqtisadi əlaqələrə xüsusi əhəmiyyət verdiyini vurğulayıb. O, Çinin Azərbaycan istehsalı olan məhsulların idxal həminin və çeşidini genişləndirmək də maraqlı olduğunu qeyd edərək, xüsusilə nar məhsulları və şərabın Çində alıcıların böyük rəğbətini qazandığını diqqətə çatdırıb. Eləcə də qış ətii, fındıq və badamın Çinə ixracı üçün geniş imkanların olduğunu bildirib.

Yeri gəlmişkən, Azərbaycan–Çin Hökumətlərarası Ticarət-İqtisadi Əməkdaşlıq Komissiyasının 10-cu iclasında İT, kosmik sənaye, yüksək texnologiyalar, səhiyyə və turizm sahələrində əməkdaşlığın dərinləşdirilməsi imkanları da geniş müzakirə olunub. Yaxın vaxtlarda Azərbaycan Prezidenti İlham Əliyevin Çinə planlaşdırılan səfərinin iki ölkə arasındakı münasibətləri yeni mərhələyə yüksəldəcəyini əminlik ifadə edilib. Çin Xalq Respublikasının kommersiya nazirinin müavini, Çinin ticarət üzrə beynəlxalq nümayəndəsi Lin Ci ölkəsinin Qafqaz regionunda Azərbaycanla əməkdaşlığa xüsusi önəm verdiyini və milli-iqtisadi maraqlara uyğun bütün təşəbbüsləri dəstəklədiklərini vurğulayıb.

Türkiyə hökuməti ölkəmizlə qaz sazişini təsdiq edib

Türkiyə hökuməti Azərbaycanla qaz sahəsində əməkdaşlığa dair Sazişi təsdiqləyib. Türkiyə Prezidenti Rəcəb Tayyib Ərdoğanın bununla bağlı imzaladığı müvafiq sənəd cümə günü, aprelin 18-də Türkiyə hökumətinin rəsmi qəzetində – “Resmi Gazete”də dərc olunub.

Qeyd edək ki, iki qardaş ölkə arasında kumətlərarası Saziş 2024-cü il mayın qaz sahəsində əməkdaşlıq haqqında hö-14-də İstanbulda imzalanıb.



Dövlət Neft Fondunun xəzinəsi zənginləşir



Valyuta ehtiyatları
4,5 faiz artaraq
62,7 milyard
dolları ötüüb

2025-ci il mart ayının 31-nə Azərbaycan Respublikası Dövlət Neft Fondunun (ARDNF) aktivləri əvvəlki ilin sonuna (60 milyard 31,4 milyon ABŞ dolları) nisbətən 4,5 faiz artaraq 62 milyard 740,2 milyon ABŞ dolları təşkil edib. Fonddan verilən məlumata görə, cari ilin yanvar-mart aylarında qurumun büdcə gəlirləri 3 milyard 249,2 milyon manat, büdcə xərcləri isə 3 milyard 643,3 milyon manat təşkil edib.

Bu ilin birinci rübündə Azərbaycan Dövlət Neft Fondunun “Azəri-Çıraq-Günəşli” (AÇG) yataqlar blokundan və “Şahdəniz” qaz-kondensat yatağından (qaz və kondensatın satışından) gəlirləri 2 milyard 183,5 milyon manat təşkil edib. Bunun da 2 milyard 1,6

milyon manatı AÇG-nin, 181,9 milyon manatı isə “Şahdəniz” yatağının payına düşüb. Ümumilikdə isə, fondun gəlirləri ötən ilin müvafiq dövrünə nisbətən 15,85 faiz azalıb.

2025-ci ilin yanvar-mart ayları ərzində ARDNF-nin neft və qaz sazişlərinin həyata keçirilməsi ilə bağlı gəlirləri 3 milyard 17,2 milyon manat, o cümlədən, mənfəət neftinin və qazın satışından 2 milyard 251,9 milyon manat, bonus ödənişləri və tranzit gəlirləri isə 765,3 milyon manat təşkil edib. Bununla yanaşı, hesabat dövründə ARDNF vəsaitlərinin idarə olunmasından 232 milyon manat gəlir əldə edib.

Fonddan verilən məlumata görə, valyuta məzənnələrinin dəyişməsindən yaranan fərq ilə bağlı qurumun büdcədənkənar gəliri hesabat dövrü üzrə 4 milyard 999 milyon manat təşkil edib. Hesabat dövrü ərzində ARDNF-nin 2025-ci il büdcəsinin icrası çərçivəsində 3 milyard 620,3 milyon manat vəsait dövlət büdcəsinə transfert edilib. Bununla yanaşı, cari ilin yanvar-mart aylarında “2019-2023-cü illər üçün Azərbaycan Respublikasında ali təhsil sisteminin beynəlxalq rəqabətliyi artırılması üzrə Dövlət Proqramı”nın maliyyələşməsinə 1,1 milyon manat, “Gənclərin xarici ölkələrin nüfuzlu ali təhsil müəssisələrində təhsil almalarına dair 2022–2028-ci illər üçün Dövlət Proqramı”nın maliyyələşməsinə isə 14,9 milyon manat yönəldilib. Sözügedən dövrdə, ARDNF-nin idarə edilməsi ilə bağlı xərcləri isə 7 milyon manat təşkil edib.

Bu ilin yanvar-mart aylarında Dövlət Neft Fondunun cəmi investisiya portfeli ötən ilin eyni dövrü ilə müqayisədə 9,5 faiz və ya 5 milyard 435,4 milyon ABŞ dolları artıb. Ümumi investisiya portfelinin 42,6 faizini istiqraz və pul bazarı alətləri (26 milyard 603,5 milyon dollar), 24,8 faizini səhmlər (15 milyard 487,5 milyon dollar), 6,8 faizini daşınmaz əmlak (4 milyard 246,6 milyon dollar), 25,8 faizini isə qızıl (16,1 milyard dollar) təşkil edir.

Xatırladaq ki, 1999-cu ilin dekabr ayında təsis edilmiş Azərbaycan Respublikası Dövlət Neft Fondunun missiyası tükənən təbii sərvətlərdən əldə olunan gəlirlərin toplanması və Azərbaycan xalqının bugünkü və gələcək nəsillərinin daimi gəlir mənbəyinə çevrilməsidir. ARDNF-nin yaradılmasında əsas məqsəd ölkənin neft sərvətlərinin səmərəli və məqsədyönlü idarə edilməsinə şərait yaratmaqdır.

Köhnə avtomobilini gətir, yenisini apar!



İndiyədək 2 min 700 “qoca” maşın yollardan yığışdırılıb

Ölkəmizdə köhnə, istismara yararsız nəqliyyat vasitələrinin utilizasiyaya verilməsi prosesi getdikcə sürətlənir. Bugünlərdə “Təmiz Şəhər” Açıq Səhmdar Cəmiyyəti İndiyədək utilizasiyaya verilən nəqliyyat vasitələrinin sayı və ödənişlərin həmi ilə bağlı açıqlama yayıb.

Bildirilib ki, “Təmiz Şəhər”-in operatorluğu ilə ötən ilin oktyabr ayında həyata keçirilməyə başlanmış utilizasiya proqramı çərçivəsində indiyə qədər 2 min 700-ə yaxın nəqliyyat vasitəsi utilizasiyaya verilib və bu rəqəm hər gün artmaqdadır. Proqram iştirakçılarına nəqliyyat vasitələrinin təsəvvifatına uyğun olaraq, ümumilikdə, 2 min 614 təsdiqedicə sənəd verilib. Onların da 1528-i güzəşt və birdəfəlik ödənişlərin edilməsi ilə bağlı olub.

Qurumun məlumatına görə, artıq 118 ədəd yerli istehsal yeni nəqliyyat vasitəsinin güzəştə satışı həyata keçirilib, 278 min manatdan çox birdəfəlik ödəniş isə ərizəçilərin bank hesabına ödənilib. Qeyd olunub ki, mövcud tələblərə əsasən, “Yol hərəkəti haqqında” Azərbaycan Respublikasının Qanunu ilə müəyyən edilən qayda-

da əvvəlcə nəqliyyat vasitəsi dövlət qeydiyyatı üzrə daimi uçotdan çıxarılmalıdır. Daha sonra zəruri məlumatlar istifadəyə verilməsi www.nvu.gov.az elektron portalına daxil edilərək ərizəçiyə göndərilən elektron məlumat əsasında nəqliyyat vasitəsi qəbul məntəqəsinə təhvil verilməlidir.

Xatırladaq ki, ölkəmizdə nəqliyyat vasitələrinin utilizasiyaya verilməsi könüllülük prinsipi əsasında aparılır və məcburi xarakter daşmır.

Şəhəri hazırladılar:
Vaqif BAYRAMOV,
Mirbağır YAQUBZADƏ
XQ

Dünya gimnastları Bakıda



Aprelin 18-də Bakıda 39 ölkədən gimnastların iştirakı ilə bədii gimnastika üzrə Dünya Kubokuna start verilib.

Aprelin 20-dək davam edəcək yarışda idmançılar ayrı-ayrı alətlər və çoxnövcülük üzrə öz bacarıqlarını nümayiş etdirirlər. Azərbaycanı fərdi proqramda çıxış edən Kamilla Seyidzadə ilə Zöhrə Cəfərova və qrup hərəkətləri komandası təmsil edir.

Dünya kubokunda mübarizə aparan bir sıra titullu gimnastlar arasında Olimpiya çempionu Darya Varfolomeyeva (Almaniya), olimpiadanın bürünc mükafatçısı Sofia Raffaelli (İtaliya), mütləq Avropa çempionu Stiliana Nikolova, Çinin Olimpiya çempionu olan qrup hərəkətləri komandası və başqaları var.

Ənənəyə uyğun olaraq bu kubokda da ən çox icra xalını toplamış gimnast və qrup komandasına “AGF Trophy” kuboku təqdim olunacaq.

Gimnastımız bürünc medal qazanıb



Azərbaycan gimnastı Selcan Mahsudova Belarusun Vitebsk şəhərində keçirilən beynəlxalq turnirdə uğurla çıxış edib.

Azərbaycan Gimnastika Federasiyasının mətbuat xidmətinin məlumatına görə, təmsilçimiz batut gimnastikası növündə toplamda 55.540 xal toplayıb. O, bu nəticə ilə bürünc medala layiq görülüb.

Füzuli sakinləri “Prezident kuboku”na qoşulacaqlar



Ümummilli lider Heydər Əliyevin anadan olmasının 102-ci ildönümünə həsr olunmuş “Prezident Kuboku-2025” beynəlxalq rəqətası çərçivəsində Füzuli sakinləri üçün xüsusi tədbir keçiriləcək.

Azərbaycan Kanoe və Avarçəkmə Federasiyasından bildiriblər ki, proqram çərçivəsində peşəkar avarçəkmənlərin nümunəvi çıxışları, uşaq və yeniyetmələr üçün viktorinalar təşkil olunacaq. Sakinlər də avarçəkmə qayıqları və trenajorlarda özünü sınamaq imkanı əldə edəcəklər.

Qeyd edək ki, tədbir aprelin 28-də Köndələnçay su anbarında təşkil ediləcək.

L.QURBANOVA
XQ

✓ **Azərbaycan Respublikası Fövqəladə Hallar Nazirliyinin Dövlət Yanğından Mühafizə Xidməti tərəfindən Süleymanov Rəşad Dilqəm oğlunun adına verilmiş xidməti vəsiqə itdiyi üçün etibarsız sayılır.**

Ağırliqqaldıranımızın Avropa qələbəsi

İsa Rüstəmov çempionatdan 3 medalla qayıdıb

Azərbaycan ağırliqqaldırma komandası idmanseverləri daha bir uğurla sevindirib. Avropanın ən güclü atletlərinin mübarizə apardığı qitə çempionatında yığmamızın üzvü İsa Rüstəmov gümüş medal alıb. Atletimiz birdən qaldırma hərəkətində 138 kiloqram nəticə göstərərək bürünc medala sahib olub. Təkanla qaldırma hərəkətində 170 kiloqram ağırlığı başı üzərinə qaldıran İsa fəxri kürsünün birinci pilləsinə yüksəlib. Toplamda 308 kiloqram nəticəyə imza atan idmançımız yekun sıralamada 2-ci olub və 2 hərəkətin çəmində Avropa çempionatının gümüş mükafatını qazanıb.

Qitə çempionatında gümüş medal qazanmış atletimiz dünən Vətənə qayıdıb. Onu Heydər Əliyev Beynəlxalq Aeroportunda yaxınları, federasiya rəsmiləri və idman ictimaiyyətinin nümayəndələri qarşılayıblar.

Ağırliqqaldırma Federasiyasının vitse-prezidenti Firdovsi Umudov “Xalq qəzeti”nə açıqlamasında 23 yaşadək idmançıların Avropa birinciliyində qalib olmuş İsa Rüstəmovun böyüklərin yarışında da ümidləri doğrultduğunu bildirdi:

– İsa Rüstəmov 73 kiloqram çəki dərəcəsində Gürcüstanda keçirilmiş “Kakhi Cup” turnirində fəxri kürsünün birinci pilləsinə qalxmışdı. Bu dəfə 67 kiloqram çəki dərəcəsinə Avropa çempionatında 1 qızıl, 1 gümüş və 1 bürünc medal qazandı. Peşəkar idmanda 3 aya 6 kiloqram çəki azaltmaq və uğur qazanmaq çox

böyük zəhmət tələb edir. Təbii ki, bu düzgün qurulmuş işin nəticəsidir.

Bir məsələyə xüsusi diqqət çəkmək istəyirəm. Son 2 Avropa çempionatında 2 müxtəlif yerli idmançı ilə medal qazandıq. Yaxın keçmişə baxsaq, bu, ilk belə tendensiyaadır. Bu gün Ağırliqqaldırma Federasiyasının rəhbərliyi atletlərin hazırlığının yüksək səviyyədə olması üçün lazım olan bütün şəraiti yaradıb. İdmançıların inkişaf dinamikasi daim nəzarətdə saxlanılır. Məşqçilər korpusuna müvafiq tapşırıqlar verilir. Atletlər arasında perspektiv vəd edən idmançılar az deyil. Nəticələr daim təhlil olunur. Məqsəd ölkəmizi layiqincə təmsil edən idmançılar yetişdirməkdir.

Qurum rəsmisi onu da qeyd etdi ki, federasiya yarışlarda qazanınan uğurlarla yanaşı, beynəlxalq əlaqələrin qurulması istiqamətində də fəaliyyətini davam etdirir:

– Əsas məqsəd odur ki, ağırliqqaldırma idman növü ölkəmizdə kütləviləşsin. Bununla belə keyfiyyət hər zaman kəmiyyətdən daha vacibdir. Avropa çempionatına İsa Rüstəmov yollandı və Vətənə 3 medalla qayıtdı.

Firdovsi Umudov zədə səbəbindən reabilitasiya dövrü keçən Dadaş Dadaşbəyli və İsa Rüstəmovla yanaşı, digər idmançılarımızın gələn il start götürəcək lisenziya xarakterli yarışlara hazırlaşdıqlarını bildirdi:

– İstəyirik ki, onlar ən vacib yarışlara qədər formalarının pik nöqtəsində olsunlar. Bizim üçün əsas olan nizam-intizam qaydalarına riayət və sağlam rəqabət mühitidir. Hansı idmançıların hazırlıq səviyyəsi yüksəkdirsə onlar da ölkəmizi təmsil etmək şansını qazanacaqlar.

İsa Rüstəmov qitə çempionatından Vətənə medalla qayıtdığı üçün sevincinin həddi-hüdudu olmadığını bildirdi:

– Yarışda bir qədər həyəcanlı idim. Üzərimə düşən məsuliyyəti başa düşürdüm. Əsas məqsəd Vətənə medalla qayıtmaq idi. Turnirdə rəqabət yüksək idi. Qətinin ən güclülərinin yarışında medal qazandığımı üçün çox sevinirəm. Düşünürəm ki, bu bir başlanğıcdır. Qarşıda digər mühüm yarışlar var. Arzum nüfuzlu beynəlxalq yarışlarda qələbə qazanıb, bayrağımızı yüksəklərdə dalğalandırmaqdır.

İ.Rüstəmov əldə etdiyi nailiyyətlərə görə federasiya rəhbərliyinə və məşqçilərə minnətdar olduğunu dedi: – Federasiya rəhbərliyi və məşqçilərin sayəsində yarışa yaxşı hazırlaşmışdıq. Uğurların əldə edilməsində əməyi keçən hər kəsə minnətdaram. Vətənə medalla qayıtdığım üçün qürur hissi keçirirəm.

Leyla QURBANOVA
XQ

Futbol tariximizdən

“Neftçi”nin unudulmaz 11 metrliyi

Bu ilin payızında 26-cı SSRİ çempionatının güclülər dəstəsində keçirilmiş “Neftçi” – “Volqa” (Qorki) görüşünün 61 “yaşı” tamam olacaq. Çempionatın vida turuna təsadüf etmiş və 1964-cü il noyabrın 3-də baş tutmuş bu oyunun qiyməti hər iki rəqib üçün son dərəcə yüksək idi – qalib komanda növbəti mövsümdə də elitada oynamaq hüququnu özündə saxlayacaq, uzuzan kollektiv isə güclülər dəstəsinə əlvida deyəcəkdə.

Görünür, gənc yaşlarımda tələbə yoldaşlarımla birlikdə izlədiyim oyun xüsusi əhəmiyyətinə, bir də ki, onun taleyini həll edən penaltiyə görə yadımda yaxşı qalıb.

Həmin il 17 komandanın mübarizə apardığı çempionatda son 4 pillədə qalan klublar “yüksək cəmiyyət”lə vidalaşacaqdı. “Neftçi” bu aqibəti yaşamaq üçün mütləq qalib gəlməli idi, volqalıları isə heç-heçə də qane edirdi.

Respublika stadionunun tribunalarından 35 min tamaşaçının şahidlik etdiyi görüşdə əsasən müdafiə futboluna üstünlük verən qonaqlar uzun müddət meydan sahiblərinin hücumlarının qarşısını ala bilsələr də, ikinci hissənin ortalarında sürətlə onların cərimə meydançasına daxil olan Anatoli Banişevskinə yer verilməz fəndlə dayandırıldı, minskli hakim V. Xodin də tərəddüd etmədən 11 metrlik zərbə nöqtəsini göstərdi.

Penaltını yerinə yetirmək məsuliyyətini yarımmüdafiəçi Valeri Hacıyev öz üzərinə götürdü. Dərhal da komanda yoldaşları təsəvvürolunmaz sevinclə onu bağrılarına basdılar. Dağıq zərbə, hadisələrin sonrakı gedişinin göstərdiyi kimi, “Neftçi”yə 1:0 hesablı qələbə qazandırıb, onu güclülər dəstəsində saxladı, “Volqa”nın isə bütün ümidlərini alt-üst etdi.



Şəkildə: “Neftçi” – 66”. Oturanlar sırasında sağdan birinci V. Hacıyevdir.

Nəticədə, Azərbaycan paytaxtı futbolçuları, Kutaisinin “Torpedo” komandası və “Volqa” finişə hərəyə 27 xalla çıtdılar. “Neftçi” topların daha yaxşı fərqlinə görə bu rəqiblərini qabaqlayıb, 12-ci oldu. Gürcüstan futbolçuları da (13-cü yer) öz vəzifələrini yerinə yetirdilər. 14-cü nəticə göstərən “Volqa” və 15-17-ci pillələrin sahibləri “Kayrat” (Alma-Ata), “Şinnik” (Yaroslavl) və “Moldova” (Kişinyov) isə güclülər dəstəsi ilə vidalaşdılar.

Həmişəki kimi, “Volqa” ilə görüşdə də texniki oyunu, dəqiq ötürmələri, həlledici anda soyuqqanlılığını itirməyib, məsuliyyəti öz üzərinə götürmək bacarığı ilə yadda qalan 1966-cı il 28-ci SSRİ çempionatının bürünc mükafatçısı, rəhmətlik Valeri

Hacıyev (2016-cı ildə 75 yaşında vəfat etmişdir) bu yaxınlarda 88 yaşı tamam olmuş “Neftçi”nin ən parlaq simalarından biri idi.

O, 1960-cı ildən 1972-ci ilədək komandamızın heyətində SSRİ çempionatlarının güclülər dəstəsində 197 oyunun iştirakçısı və 23 qolun müəllifi olmuşdur. “Volqa” ilə görüşdən iki il sonra isə 25 yaşlı Valeri komanda yoldaşları ilə birlikdə 1966-cı il çempionatının bürünc medallarını bayram etmişdir.

Qorki təmsilçisi ilə finala bərabər matçda “Neftçi” belə heyətdə oynamışdır: Vyacheslav Şexov, Ravil Cəlilov, Vladimir Bruxti, Yaşar Babayev, Aleksandr Trofimov, Boris Falkovski, Valeri Hacıyev, Kazbek Tuayev, Anatoli Banişevski, Yuri Kuznetsov, Eduard Markarov (Nadir Eynullayev, 24).

Oqtay BAYRAMOV,
Əməkdar jurnalist

HAVA

Buludlu və yağmursuz şənbə...

Milli Hidrometeorologiya Xidmətindən bildirilib ki, Bakıda və Abşeron yarımadasında aprelin 19-da hava şəraitinin dəyişkən buludlu olacağı, aralıq tutulacağı, əsasən yağmursuz keçəcəyi gözlənilir. Gecə və səhər bəzi yerlərdə aralıq duman olacaq, cənub-şərq küləyi əsəcək.

Havanın temperaturu gecə 8-10° isti, gündüz 15-20° isti olacaq. Atmosfer təzyiqi normadan yüksək 768 mm civə sütunu olacaq. Nisbi rütubət gecə 70-75 faiz, gündüz 45-50 faiz olacaq.

Azərbaycanın rayonlarında hava şəraitinin əsasən yağmursuz keçəcəyi gözlənilir. Lakin gündüz bəzi şərq rayonlarında qısamüddətli yağıntılı olacağı ehtimalı var. Gecə və səhər bəzi yerlərdə aralıq duman olacaq. Mülayim şərq küləyi əsəcək.

Havanın temperaturu gecə 5-9° isti, gündüz 17-22° isti, dağlarda gecə 3° şaxtadan 2°-dək isti, gündüz 10-15° isti olacaq.

Q.QASIMOV
XQ



BAŞ REDAKTOR

ƏFLATUN
AMAŞOV

TELEFONLAR:
Reklam və elanlar: 493-82-21

Qəbul şöbəsi: 493-24-75 Mühəssislik: 498-85-29
Məsul katib: 493-61-02 E-mail: xalqazeti@gmail.com
Texniki şöbə: 493-59-64 info@xalqazeti.az

+994(51) 280-16-44

“Xalq qəzeti”nin kompüter mərkəzində yığılıb və səhifələnib, “Azərbaycan” nəşriyyatında çap olunub.

ÜNVANIMIZ:
AZ-1000, Bakı şəhəri, Bülbül prospekti, 30.
Şəhadətnamə 022273



İNDEKS 0282
TİRAJ 3433
ŞİFARİŞ 747
QİYMƏTİ 60 qəpik

Növbətçi redaktor
Məsaim ABDULLAYEV
Çapa imzalanmışdır 00:00